

Skulu gera skjótt av

Nógvar fyrireikingar eru eftir, til ein føroysk MRCC-støð er klár. Myndugleikarnir skulu bera skjótt at, sæst í uppskotinum til eykajáttanarlóg, har biðið verður um 20 milliónir krónur til at keypa Telegrafstöðina til MRCC-støð

TILBÚGVING
Magnus Dam

Hóast málið ikki var endaliga avgreitt, áðrenn blaðið fór til prentingar í gjár, so bendi alt á, at Telegrafstöðin kemur at húsa MRCC-støðina.

Landsstýrið skuldi viðgera málið einaferð enn á fundi í gjár, og tilmælið frá Fiskimálastýrinum er tað sama, sum tað hevur verið alla tíðina. Fiskimálastýrið



Alt bendir á, at Landsstýrið fer at keypa Telegrafstöðina frá Føroya Tele fyri 20 milliónir til MRCC-støð

eigur at keypa Telegrafstöðina fyri 20 milliónir krónur frá Føroya Tele, og MRCC-støðin skal so hava innivist har.

Liggur væl fyri

MRCC stendur fyri Maritime Rescue and Coordination Center, og sum ein soverðin miðstöð í samband við bjarging og samskipan er bygningurin sera væl egnadur. Har er góð útgerð og gott pláss, og harafturat liggur bygningurin væl fyri. Ikki er langt til aðrar almennar myndugleikar so sum lögregluna, politisku skipanina og sjúkrahúsværkið. Frammanundan er Tórshavn Radio í bygninginum, og Tórshavn Radio er ein týðningamikil liður í MRCC-tilbúgvingsini. Ætlanin er so, at Fiskiveiðeftirlitið og sostatt eisini Vaktar- og bjargingartæstan skulu húsað í Telegrafstöðini saman við Tórshavn Radio.

Fiskimálastýrið hevur kannað aðrar hølmöguleikar, men niðurstøðan er,

at eingin er líka væl egnadur sum Telegrafstöðin. Alternativt er at lata bretar taka sær av MRCC-tilbúgvingsini úr Aberdeen, og hetta er ikki ein loysn sum hóvar hvørki Fiskimálastýrinum ella Landsstýrinum sum heild.

Langt eftir á mál

Verður Telegrafstöðin vald sum miðdepil fyri MRCC-tilbúgvingsina, so skulu føroysku myndugleikarnir gera skjótt av fyri at fáa støðina klára til 1. apríl. Tann dagurin er evstamarkid - tá skulu føroyingar vera til reiðar við tilbúgvingsini. Eru teir ikki tað, so verður helst eingin oljuborring í Føroyum í summari. Oljufeløgini skulu eftir ætlan seta borin í í juni, og tað gera tey ikki, um føroying-

ar ikki hava fingið síni vðurskifti í rættlag.

Ætlanin er, at øll starvsfólkini, sum skulu manna MRCC-støðina skulu vera sett í seinasta lagi 15. februar. Tey skulu útbúgvast til at arbeiða á støðini, og hendan útbúgvingin byrjar 19. februar. Starvsfólkini skulu eisini á venjing í Bretlandi, og avtalan um at venja føroysku starvsfólkini, sum er gjord við MRCC-Aberdeen, kann neyvast útsetast.

Í triðja lagi skulu starvsfólkini hava royndarvenjingar, og hesar verða eftir ætlan í mars. Tá skal útgerðin á støðini eisini royndarkoyrast. 1. apríl skulu starvsfólkini hava lokið neyðugu útbúgvingina og støðin klár at taka í nýtslu.

Eftir hetta skal MRCC-støðin luttaka í venjingum

saman við føroyskum myndugleikum og samstarvsfeløgum, og síðani verður ein sokallað full-scale venjing, har allir myndugleikar og oljufeløgini luttaka.

Undir somu lon

Verður avgerðin um at keypa Telegrafstöðina tikin nú, so roknar Fiskimálastýrið við, at støðin verður klár, tá ið oljufeløgini fara undir royndarboringarnar í juni. Annars mugu bretar taka sær av tilbúgvingsini, og tá er vandi fyri, at annað virksemi eisini endar í Bretlandi, stúrir Fiskimálastýrið fyri.

Fiskimálastýrið visir eisini á aðrar fyrimunir við at keypa Telegrafstöðina. Í lötuni húsað Fiskimálastýrið og stovnar undir Fiskimálastýrinum í trimum ymsum bygningum. Ætlanin er harumframt at yvirtaka Skipasýnið, sum eisini skal hava innivist onkrastaðni. Fiskimálastýrið heldur, at Telegrafstöðin við upp- og umbygging kann húsa øllum virksemiinum hjá stýrinum.

- Hervið kunnu 3 leigumál sigast upp, og óneyðugt verður við einum 4. leigumáli at húsa Skipasýnið, visir Fiskimálastýrið á.

2 milliónir krónur eru settar av á fíggarlógini til tilbúgving í ár, og í eykajáttanarlógini biður Landsstýrið um 20 milliónir krónur afturat til at keypa Telegrafstöðina.

20 prosent er ov nógv

Sjálvstýrisflokkurin heldur, at eingin skal kunna eiga meira enn 10 prosent av føroysku alivinnuni. Ætlaða hámarkið uppá 20 prosent er ov høgt, sigur flokkurin í yvirlýsing

ALIVINNA
Magnus Dam

Hóast samgonguflokkarnir eru samdir um, at tað er neyðugt at avmarka rættin hjá virkjunum og einstaklingum at keypa seg inn í alivinnuna, so eru flokkarnir ikki á einum máli um, hvussu hetta skal gerast.

Meðan Bjarni Djurholm ætla at seta hámarkið til 20 prosent, so mælir Sjálvstýrisflokkurin til, at eingin skal kunna eiga meira enn 10 prosent av føroysku alivinnuni. Fólkaflokkurin og Tjóðveldisflokkurin taka undir við hámarkinum uppá 20 prosent, men Sjálvstýrisflokkurin sigur í einari yvirlýsing, at hetta er ov høgt.

Flokkurin heldur tað vera óheppið, at eitt einstakt virki fær ov stórt vald í alivinnuni, og við uppskotna hámarkinum uppá 20 prosent kunnu fimm virki ella einstaklingar koma at eiga alla alivinnuna.

Sjálvstýrisflokkurin mælir til at hámarkið

verður sett til 10 prosent, og at reglan um, at útlendingar í mesta lagi kunnu eiga triðingin av partapeninginum í einum alivirki, verður varðveitt.

- Flokkurin mælir til, at landsstýrismaðurin sum skjótast tekur stig til at tryggja, at fá hesi vðurskifti í rættlag, stendur í yvirlýsingini frá Sjálvstýrisflokkinum.

- Alivinna má metast javnt við annað tilfeingi føroyinga, og tað ber ikki til, at vit í Føroyum seta okkum í ta støðu, at vit gerast eitt útjadararøki hjá t.d. einum ella nøkrum fáaum stórum útlenskum alifyritøkum, sigur flokkurin at enda í yvirlýsingini.

Spurningurin um ognarvðurskiftini gjordist aktueller aftur, tá norska felagið Pan Fish herfyri kom við einum tilbøði um at keypa 50 prosent av partapeninginum í Havsbrún, sum er ein av stóru eigarunum í alivinnuni. Bjarni Djurholm og Vinnumálastýrið gjørdu skjótt av og snikkaðu saman eitt uppskot, sum sigur, at eingin skal kunna eiga meira enn 20 prosent av alivinnuni. Um hetta so verður hámarkið, sum lögtingið skal taka støðu til, ella um Sjálvstýrisflokkurin fær síni sjónarmið igjøgnum, er ikki greitt enn.

Prestagarður fyri lögtingið

Er tað rætt, at prestagarður ikki verður bygdur eftir vanligum leisti, eiga vit at byggja sjálvir, heldur Sámal Petur í Grund, nú líkt er til, at danir ikki vilja byggja prestagarð á Glyvrum

FYRISPURNINGUR
Magnus Dam

Glyvra prestagjald er nýggjasta prestagjald í Føroyum. Prestagjaldið er eisini einasta prestagjald, sum ikki enn hevur ein prestagarð. Presturin í prestagjaldinum, Meinhard

Bjartalíð, húsað í einum leigadum húsum, og skrivstovuna hjá sær hevur hann í einum hølum í kirkjunni.

Fólkakirkjan er ikki føroyskt málsøki, og tí er tað uppgávan hjá danska Kirkjumálaráðnum at syrgja fyri, at presturin í nýggjasta føroyska prestagjaldinum fær ein prestagarð at húsað í. Men Kirkjumálaráðið vil ikki byggja prestagarð í Glyvra prestagjaldi. Orsøkin sigst vera fullveldismálið. Kirkjumálaráðið vil ikki byggja ein nýggjan prestagarð, um Føroyar gerast fullveldisríki og sostatt yvirtaka fólkakirkjuna og øll onnur málsøki. Kirkjumálaráðið vil fyrst síggja, hvør loysn kemur burtúr fullveldisætlanunum hjá

landsstýrinum.

Ovboðið

Eysturoyartingmaðurin Sámal Petur í Grund úr Sjálvstýrisflokkinum reisir nú málið á lögtingi í einum fyrispurningi til Tórbjörn Jacobsen, landsstýrismann. Sámal Petur í Grund vil hava at vita, hvar málið stendur í lötuni, og hvat ætlanin er at gera, um Kirkjumálaráðið stendur fast við avgerðina um ikki at byggja prestagarð á Glyvrum.

Hann heldur tað vera óheppið, at einstaklingar í teirra virki koma í klemmu av remlingunum, sum eru millum Føroyar og Danmark.

- Tá gerst ovboðið, sigur Sámal Petur í Grund í

viðmerkingunum til fyrispurningin.

Tingmaðurin vil eisini hava Tórbjörn Jacobsen at greiða frá, um landsstýrið er sinnad at loysa málið uttanum Kirkjumálaráðið. Sjálvur heldur hann, at hetta er rétta loysnin.

- Er tað rætt, at prestagarður ikki verður bygdur eftir vanligum leisti, so eiga vit at bera skjótt av og byggja sjálvir. Tað kann ikki vera rætt, og er ikki verdugt, at tað skal liggja í donskum hondum, um ein prestur í Føroyum hevur tak yvir høvdið ella ikki, heldur Sámal Petur í Grund.

Lögtingið hevur ikki enn tikið støðu til, um Tórbjörn Jacobsen skal svara fyrispurninginum.